

തൃശ്ശൂർ സി. എം. എസ്. നൂറ്റാണ്ടുകളിലൂടെ

സി. പി. ഗോപിനാഥൻ

സി. എം. എസ്. എച്ച്. എസ്.

തൃശ്ശൂർ

9495448301

സി. എം. എസ്. എച്ച്. എസ്., തൃശ്ശൂർ സ്കൂളിന്റെ 2015-16 മാഗസിനിൽ പ്രസിദ്ധീകരിച്ചത്



സി. എം. എസ്. നൂറ്റാണ്ടുകളിലൂടെ

സി. പി. ഗോപിനാഥൻ
ടീച്ചർ, സി. എം. എസ്.
എച്ച്. എസ്. തൃശ്ശൂർ

നൂറ്റാണ്ടുകൾ നീണ്ട സാമ്രാജ്യത്വ ചൂഷണം ഭാരതത്തെ സാമൂഹികമായും സാമ്പത്തികമായും വിദ്വേഷപരമായും സാംസ്കാരികമായും അധോഗതിയിലേക്ക് നയിച്ചു. പത്തൊമ്പതാം നൂറ്റാണ്ടിന്റെ ഉത്തരാർദ്ധത്തിൽ സാമൂഹ്യമത പരിഷ്കരണപ്രസ്ഥാനങ്ങൾ ഭാരതത്തിലങ്ങോളമിങ്ങോളം അലയടിച്ചു തുടങ്ങിയിരുന്നു. അക്കാലത്തു ജീവിച്ചിരുന്ന പ്രഗത്ഭ ചിന്തകരുടെ പ്രബോധനങ്ങൾ ആത്മാഭിമാനം നഷ്ടപ്പെട്ട ഭാരതീയ ജനതക്കൊരുണർത്തുപാട്ടായിരുന്നു. ആധുനിക വിദ്യാഭ്യാസം നേടുന്നതിനും തദ്ദേശ അന്ധവിശ്വാസങ്ങളേയും അനാചാരങ്ങളേയും തുത്തറിയുന്നതിനും അവർ ആഹ്വാനം ചെയ്തു. വിദ്യാഭ്യാസം വരേണ്യ വർഗ്ഗത്തിന്റെ മാത്രം കൂത്തകയായിരുന്ന അക്കാലത്ത് സാധാരണക്കാർക്ക് പഠനം ഒരു മരീചികയായിരുന്നു.

ക്രിസ്തുമതപ്രചരണത്തിനും വിദ്യാഭ്യാസപ്രവർത്തനങ്ങൾക്കുമായി അക്കാലത്ത് ഭാരതത്തിലെത്തിച്ചേർന്ന പ്രമുഖ വിദഗ്ദ്ധരായിരുന്നു ചർച്ച് മിഷൻ സൊസൈറ്റി. കേരളത്തിന്റെ വിദ്യാഭ്യാസ ചരിത്രത്തിൽ അതുല്യസംഭാവനകൾ നൽകിയ മഹനീയ പാരമ്പര്യമാണ് ചർച്ച് മിഷൻ. സൊസൈറ്റിക്കുള്ളത്. മലബാറിൽ ബാസൽ ഇവാഞ്ചലിക്കൽ മിഷന്റേയും (BEM) ലണ്ടൻ മിഷൻ സൊസൈറ്റി (LMS) യുടേയും, കൊച്ചിയിലും തിരുവിതാംകൂറിലും ചർച്ച് മിഷൻ സൊസൈറ്റിയുടെ (CMS) കീഴിലും വിദ്യാഭ്യാസ സ്ഥാപനങ്ങൾ ആരംഭിച്ച് സാധാരണക്കാരും പിന്നോക്ക പട്ടികജാതി പട്ടിക വർഗ്ഗക്കാരുമായ ആയിരങ്ങൾക്ക് അറിവിന്റെ ആദ്യക്ഷരങ്ങൾ പകർന്ന് കേരളീയ നവോത്ഥാനത്തിന്റെ നെടുനായകത്വം വഹിച്ച സി. എം. എസ് സ്ഥാപനങ്ങൾ അവയുടെ മഹനീയ ദൗത്യം അവിരാമം തുടരുകയാണ്. അക്ഷരവെളിച്ചം പകർന്ന് ജീവിതപന്ഥാവിലൂടെ വഴിതെറ്റാതെ മുന്നേറാൻ സാധാരണക്കാരെ പഠിപ്പിച്ച സഭയുടെ ചരിത്രം അത്യുജ്ജ്വലമാണ്.

സി. എം. എസ്. ഹൈസ്കൂൾ, തൃശ്ശൂർ

ചർച്ച് മിഷൻ സൊസൈറ്റി CMS തൃശ്ശൂർ ജില്ലയിൽ അതിന്റെ പ്രവർത്തനം ആരംഭിച്ചത് 1836 ൽ ആയിരുന്നു. 1845 ൽ മിഷണറിയായിരുന്ന റവ. ഹെൻറിഹാർലി തൃശ്ശൂർ മിഷൻ ക്യാർട്ടേഴ്സിൽ സ്ഥാപിച്ച പ്രൈമറി സ്കൂളാണ് വാസ്തവത്തിൽ സി. എം. എസ്. ഹൈസ്കൂളിന്റെ ആരംഭം. 1882 ൽ മിഷനറി സമൂഹം ഒരു പടികൂടി മുന്നോട്ടുപോയി. തൃശ്ശൂർ പട്ടണമധ്യത്തിൽ ഒരു പെൺ പള്ളിക്കൂടം നിർമ്മിക്കാൻ തയ്യാറെടുത്തു. എന്നാൽ ഹിന്ദു

സമുദായത്തിന്റെ പ്രാതിനിധ്യം അവകാശപ്പെട്ടിരുന്ന ഏതാനും വ്യക്തികൾ ചേർന്ന് അന്നത്തെ ബിഷപ്പായിരുന്ന റവ. ജെ. എച്ച്. ബിഷപ്പിനെകണ്ട് നൽകിയ നിവേദനങ്ങൾ ഒരു പുനർ വിചിന്തനത്തിന് വഴിയൊരുക്കി. അതോടെ പെൺകുട്ടികളുടെ പള്ളിക്കൂടം എന്ന ലക്ഷ്യം വഴിമാറി. കൂടാതെ മിഷൻ ക്യാർട്ടേഴ്സിൽ പ്രവർത്തിച്ചിരുന്ന ആൺകുട്ടികളുടെ ബോർഡിംഗ് സ്കൂൾ സവർണ്ണ മേധാവിത്വമുണ്ടായിരുന്ന നടക്കാവിലേക്ക് മാറ്റുന്നതിന് സായ്പിൻ പ്രേരിപ്പിക്കുന്നതിൽ അവർ വിജയിക്കുകയും ചെയ്തു.

1883 മഴയിൽ കുതിർന്ന മിമുനമാസം വടക്കുന്നാമന്റെ തിരുമുറ്റത്ത് ചരിത്രമുറങ്ങുന്ന ശക്തൻ തമ്പുരാന്റെ തട്ടകത്തിന്റെ പുഴയഭാഗത്ത് ഒരു സരസ്വതീ ക്ഷേത്രം പ്രവർത്തനമാരംഭിച്ചു. ആ മഹനീയ സ്ഥാപനമാണ് സി. എം. എസ് ഹൈസ്കൂൾ, തൃശ്ശൂർ ചർച്ച് മിഷൻ സൊസൈറ്റിക്കു കീഴിൽ നിലവിൽ വന്ന സി. എം. എസ്. സ്കൂൾ ക്രമേണ ബഹുജന പ്രീതി ആർജ്ജിച്ചു തുടങ്ങി. അന്നത്തെ മിഡിൽ സ്കൂളായിരുന്ന ഈ വിദ്യാലയത്തിലേക്ക് വിദ്യാർത്ഥികളെ അയക്കുന്നതിനുള്ള ഒരു ഫീഡർ സ്കൂളായി മിഷൻ ക്യാർട്ടേഴ്സിലുള്ള പ്രാഥമിക വിദ്യാലയം മാറുകയും ചെയ്തു.

ഇന്ത്യൻ സ്വാതന്ത്ര്യസമരത്തിന് നെടുനായകത്വം വഹിച്ച. ഇന്ത്യൻ നാഷണൽ കോൺഗ്രസ്സിനേക്കാൾ രണ്ട് വയസ്സ് പ്രായകൂടുതലാണ് സി. എം. എസിനുള്ളത്. മദിരാശി വിദ്യാഭ്യാസ ഡയറക്ടറേറ്റിൽ നിന്നും ഈ മിഡിൽ സ്കൂളിനുള്ള അംഗീകാരം ലഭിക്കാൻ രണ്ടു വർഷമെടുത്തു. ഈ വിദ്യാലയത്തിന്റെ പ്രഥമ ഹെഡ്മാസ്റ്റർ പിൽക്കാലത്ത് വൈദികനായിത്തീർന്ന ശ്രീ. ഇ. എ. ഡേവിസ് മാസ്റ്ററായിരുന്നു മിഷൻ ക്യാർട്ടേഴ്സിലെ ഫീഡിങ്ങ് സ്കൂളിലെ അധ്യാപകനായിരുന്ന ഇദ്ദേഹത്തിന്റെ അനുഭവസമ്പത്ത് പുതുതായി നിലവിൽ വന്ന മിഡിൽ സ്കൂളിന്റെ ഭാഗയേയും നിർണ്ണയിക്കുന്നതിന് കാരണമായി. അക്കാലത്തെ സി. എം. എസ് സ്കൂളിന്റെ വാർഷിക റിപ്പോർട്ടിലെ പ്രസക്തഭാഗം ഇവിടെ ഉദ്ധരിക്കട്ടെ. "വർഷത്തിൽ വളരെ വൈകിയാണ് പഠന പ്രവർത്തനങ്ങൾ ആരംഭിച്ചതെങ്കിലും അധ്യാപകരുടെ ബുദ്ധിപരവും കഠിനവുമായ പ്രയത്നംമൂലം ഞങ്ങളുടെ ഉന്നത പ്രതീക്ഷകളേയും മറികടന്ന് മിഡിൽ സ്കൂൾ പരീക്ഷയ്ക്ക് കോഴിക്കോട്ടേക്കയച്ച എട്ടു വിദ്യാർത്ഥികളിൽ ഏഴുപേരും ജയിച്ചു. അതിൽ രണ്ടു പേർ ക്രിസ്ത്യൻ സമുദായക്കാരും രണ്ടുപേർ ബ്രാഹ്മണസമുദായ



ത്തിൽപ്പെട്ടവരും ബാക്കിയുള്ളവർ നായർ സമുദായത്തിൽപ്പെട്ട വരായിരുന്നു അതിൽ നാലപേർ ഒന്നാം ക്ലാസ് നേടി.

1883 നും 1889 നും ഇടയ്ക്കുള്ള കാലഘട്ടം ബാലാരിഷ്ട തകൾ നിറഞ്ഞതായിരുന്നു. വിദ്യാഭ്യാസം സാർവ്വലൗകികമായിരിക്കണമെന്നതായിരുന്നു ചർച്ച് മിഷനറി സമൂഹത്തിന്റെ ലക്ഷ്യം. അതുകൊണ്ട് താഴ്ന്ന ജാതിക്കാരായ ഹിന്ദുക്കൾക്കും വിദ്യാലയത്തിൽ പ്രവേശനം നൽകാനനുവദിക്കണമെന്ന നിർദ്ദേശം ഗവൺമെന്റിനുമുന്നിൽ വച്ചപ്പോൾ ജനവികാരങ്ങളെ മുന്നിൽ കണ്ടുകൊണ്ട് ആ ആശയത്തെ എതിർക്കുകയും, കൂടിയേ കഴിയൂ എന്നുണ്ടെങ്കിൽ യാഥാസ്തിതികത്വം മുറുകെ പിടിച്ചിരുന്ന സവർണ്ണരുടെ താമസ സ്ഥലങ്ങളിൽ നിന്നകന്നൊരു പ്രദേശത്തേക്ക് മാറ്റാവുന്നതാണെന്ന് സൂചിപ്പിക്കുകയുമാണുണ്ടായത്. ആവർത്തിച്ചുണ്ടായ അപേക്ഷകൾക്കും ഫലം മറിച്ചായിരുന്നില്ല. കാലം മുന്നോട്ടു നീങ്ങുകയും ബഹുജനവീക്ഷണം കൂടുതൽ വിശാലമാവുകയും സാമൂഹ്യ പരിഷ്കരണ പ്രസ്ഥാനങ്ങളുടെ സ്വാധീനം കൂടി ഒത്തുചേർന്നപ്പോൾ 1893 ൽ ഒരു പ്രത്യേക ഉത്തരവുപ്രകാരം വിദ്യാലയ പ്രവേശനത്തിലുണ്ടായിരുന്ന നിയന്ത്രണങ്ങൾ നീക്കം ചെയ്യപ്പെടുകയും ജാതി, മത, വർഗ്ഗ, വർണ്ണ ഭേദമില്ലാതെ വിദ്യാലയ കവാടം തുറക്കപ്പെടുകയും ചെയ്തു.

റവ. എഫ്. ബവ്വർ കാലഘട്ടം

റവ. എഫ്. ബവ്വർ മിഷനറിയുടെ ചുമതല വഹിച്ചിരുന്ന കാലത്ത് അതായത് 1889ലാണ് ഇതൊരു ഹൈസ്കൂളായി ഉയർത്തിയത്. പി.എ. സ്റ്റീഫൻ പ്രധാനാധ്യാപകനായി നിയമിക്കപ്പെട്ടു. 1890ൽ തന്നെ മെട്രിക്കുലേഷൻ ക്ലാസ്സാരംഭിക്കുകയും ആദ്യ സംഘം വിദ്യാർത്ഥികളെ മദ്രാസ് സർവ്വകലാശാലയിലേക്ക് പരീക്ഷയ്ക്കയക്കുകയും ചെയ്തു. ഒരു പൂർണ്ണ ഹൈസ്കൂൾ എന്ന നിലയിലുള്ള അംഗീകാരം കൊച്ചി സർക്കാരിൽ നിന്ന് 1891 നവംബറിനും മദിരാശി സർവ്വകലാശാലയിൽ നിന്നും അതേ വർഷം ഡിസംബറിനും ലഭിക്കുകയുണ്ടായി.

ഉയിർത്തെഴുന്നേൽക്കുന്നു

ഓലമേഞ്ഞ കെട്ടിടങ്ങളിലായിരുന്നു അക്കാലത്തെ ചില ക്ലാസ്സുകൾ പ്രവർത്തിച്ചിരുന്നത്. 1892 ൽ ഉണ്ടായ ഒരു തീ പിടുത്തം വിദ്യാലയ ചരിത്രത്തിലെ ദുഃഖകരമായ സംഭവമായിരുന്നു. ഓലമേഞ്ഞ കെട്ടിടങ്ങൾ കത്തിയമരുകയും വിദ്യാലയത്തിന്റെ അരക്കിതാവസ്ഥ ഉത്തരവാദിപ്പെട്ടവരെ ഇരുത്തി ചിന്തിപ്പിക്കുകയും

ചെയ്തു. കെട്ടിടങ്ങൾ പുനഃസ്ഥാപിച്ചുകൊണ്ടിരുന്ന കാലത്ത് അതായത് 1894 ൽ വീണ്ടും വിദ്യാലയ കെട്ടിടങ്ങളിൽ അഗ്നി സംഹാരതാണ്ഡവമായി നികത്താനാവാത്ത നഷ്ടം ഉണ്ടാക്കിയ ആ ദുരന്തത്തെക്കുറിച്ച് 1895 ലെ മഹായിടവക രേഖകൾ ഇങ്ങനെ പ്രസ്താവിക്കുന്നു. "1894ൽ ഏപ്രിൽ ആദ്യം തൃശ്ശൂർ സി.എം.എസ്. വിദ്യാലയത്തിന്റെ താൽക്കാലിക മേൽപ്പുരയും, അകത്തുണ്ടായിരുന്ന ഫർണീച്ചറുകളും, സ്കൂൾ രജിസ്റ്ററുകളും കത്തിപ്പോയി. എന്നാൽ സി.എം.എസിന്റെ മദ്രാസ് ഫിനാൻസ് കമ്മിറ്റി ആവശ്യമായ അറ്റകുറ്റപ്പണികളുടെ ചിലവു വഹിക്കാൻ മുന്നോട്ടുവന്നു. എങ്കിലും സ്കൂളിന് അതുവരെയുണ്ടായിരുന്ന ലിഖിത ചരിത്രവും, രേഖകളും നഷ്ടപ്പെട്ടുവെന്നുള്ള വസ്തുത ദുഃഖസത്യമായി അവശേഷിക്കുന്നു.

1894 മുതൽ തന്നെ സി.എം.എസ്സിന്റെ ആസ്ഥാനകേന്ദ്രമായ മദ്രാസിൽ നടത്തിവന്ന വേദ പഠന മത്സരപരീക്ഷകൾക്ക് ഇവിടെ നിന്നുള്ള വിദ്യാർത്ഥികൾ പങ്കെടുത്തിരുന്നു. ധാർമ്മിക പഠനത്തിന് വളരെ പ്രാധാന്യം കൊടുത്തിരുന്ന അക്കാലത്ത് വേദപഠനമത്സര പരീക്ഷകളിൽ ധാരാളം സമ്മാനങ്ങൾ നേടിയ അഭിമാനകരമായ ചരിത്രം ഈ വിദ്യാലയത്തിനുണ്ട്.

വളർച്ചയുടെ വഴിത്താരയിൽ

മിഷനറിമാരുടേയും, അധ്യാപകരുടേയും കൂട്ടായ ശ്രമഫലമായി ഹൈസ്കൂൾ അതിവേഗം ജനപ്രീതി നേടി. വിദ്യാർത്ഥികളുടെ എണ്ണം വർദ്ധിക്കുകയും കൂടുതൽ സ്ഥല സൗകര്യം ആവശ്യമായി വരികയും ചെയ്തു. അതിനുവേണ്ട പദ്ധതികൾ ആസൂത്രണം ചെയ്തുകൊണ്ടിരിക്കുമ്പോഴാണ് മാസംതോറും 125 രൂപ സഹായധനമായി സർക്കാർ വാഗ്ദാനം ചെയ്തത്. അതേ വർഷം (1894) നവംബർ മാസത്തിൽ കൊച്ചി രാജാവിന്റെ ഈ വിദ്യാലയ സന്ദർശനം വിദ്യാലയ ചരിത്രത്തിൽ തകലിപ്പികളാൽ ആലേഖനം ചെയ്യപ്പെടേണ്ടതാണ്. മഹാരാജാവിന്റെ സന്ദർശനശേഷം വിദ്യാലയത്തിനുണ്ടായ അഭിവൃദ്ധിയും തീക്ഷ്ണമായ കാര്യക്ഷമതയും പ്രവർത്തനങ്ങളിലുണ്ടായ അടുക്കും ചിട്ടയും എടുത്തുപറയേണ്ടതായിരുന്നു. വിദ്യാലയ ചരിത്രത്തിലാദ്യമായി ഒരു സംസ്കൃതാധ്യാപകനെ നിയമിച്ചത് സമീപപ്രദേശങ്ങളിൽ നിന്നും ഉയർന്ന ജാതിക്കാരായ കുട്ടികൾ ധാരാളമായി സി.എം.എസിൽ ചേരുന്നതിന് കാരണമാവുകയും ചെയ്തു. നാല് ഹൈസ്കൂൾ ക്ലാസുകൾ നടത്തത്തക്കവിധം ഒരു പുതിയ കെട്ടിടം നിർമ്മിക്കുകയും സ്ഥലക്ഷാമത്തിന് നല്ലൊരു പരിഹാരമാവുകയും ചെയ്തു. ഏഴു ബ്രിട്ടീഷ് വിദ്യാലയങ്ങൾ ചേർന്ന് നടത്താ

റുള്ള മത്സരപരീക്ഷകളിൽ തൃശ്ശൂർ സി.എം.എസ്സ് ഹൈസ്കൂൾ പങ്കെടുക്കുകയും ഏറ്റവും മികച്ച സ്ഥാനം നേടുകയും ചെയ്തത് ഈ സ്ഥാപനത്തിന്റെ യശസ്സ് പതിന്മടങ്ങായി വർദ്ധിപ്പിച്ചു.

പുതിയ ഉത്തരവുകൾ

ഈ വിദ്യാലയം കൊച്ചി ദിവാൻജിയുടെ നേരിട്ടുള്ള നിയന്ത്രണത്തിൽ പ്രവർത്തിക്കേണ്ടതാണെന്നും അതിന്റെ പരിശോധന മഹാരാജാസ് കോളേജ് (എറണാകുളം) പ്രിൻസിപ്പൽ മിസ്റ്റർ ക്രൂക്ക്ഷെക്കോ വൈസ് പ്രിൻസിപ്പൽ മിസ്റ്റർ എ.ഫ്. എസ്. ഡേവിഡോ എന്നിവർ നടത്തേണ്ടതാണെന്നും 1898ൽ സർക്കാർ ഉത്തരവായി. മറ്റു ഹൈസ്കൂളുകളിൽ നിലവിലിരുന്ന സർക്കാർ നിരക്കിലുള്ള ഫീസ് ഈ വിദ്യാലയത്തിനും ബാധകമായിരിക്കുമെന്നും ഉത്തരവിൽ വ്യവസ്ഥ ചെയ്തിരുന്നു.

1899ൽ സി.എം.എസ്. മാനേജ്മെന്റിൽ മാറ്റമുണ്ടായി. റവ. ജെ.എച്ച്. ബിഷപ്പ് അവധിയിൽ ഇംഗ്ലണ്ടിലേക്ക് തിരിച്ചുപോയി. അദ്ദേഹത്തിന്റെ ചുമതലകൾ ഒരിന്ത്യൻ വൈദികൻ അധ്യക്ഷനും ഒരു തദ്ദേശീയനുമായി വെച്ചുമാറ്റി. സർക്കാർ ഹെഡ്മാസ്റ്റർ സെക്രട്ടറിയുമായി ഒരു കമ്മിറ്റി കോട്ടയം സി.എം.എസ്. വിദ്യാലയ ബോർഡിന്റെ കീഴിലാണ് പ്രവർത്തിച്ചിരുന്നത്. ഇതിനിടെ വിദ്യാർത്ഥികളുടെ എണ്ണം വർദ്ധിക്കുകയും കൂടുതൽ ഡിവിഷനുകൾ ആരംഭിച്ച് പ്രത്യേക വിഷയങ്ങൾക്ക് പ്രത്യേക യോഗ്യതകളുള്ള അധ്യാപകരെ നിയമിക്കുകയും ചെയ്തു.

വിദ്യാലയ വികസനം അവിരാമം നടന്നുകൊണ്ടിരുന്നു. 1901 ൽ സമീപത്തായി സ്ഥിതിചെയ്യുന്ന കുറച്ച് ഭൂമി വിലയ്ക്കെടുത്ത് ഇരുന്നൂറു കുട്ടികൾക്കിരുന്നു പഠിക്കാവുന്ന ഒരു പുതിയ കെട്ടിട നിർമ്മാണത്തിനുള്ള ക്രമീകരണങ്ങൾ നടന്നു. രണ്ട് വർഷത്തിനു ശേഷം കോട്ടപ്പുറം തീവണ്ടിപ്പാതയ്ക്ക് സമീപം വാങ്ങിയ സ്ഥലത്ത് പ്രാഥമിക വിദ്യാലയവും സ്ഥാപിച്ചു. അതാണ് പിൻക്കാലത്ത് നമ്പൂതിരി വിദ്യാലയമായത്. സി.എം.എസ്. ഹൈസ്കൂളിനോടനുബന്ധിച്ച് ഒരു ഹോസ്റ്റൽ ഉണ്ടായിരിക്കുന്നത് നന്നായിരിക്കുമെന്ന് ഈ ഘട്ടത്തിൽ ഒരഭിപ്രായമുണ്ടായി. ഗതാഗത സൗകര്യമില്ലാത്ത കാലമായിരുന്നതിനാൽ അകലെ നിന്നുവരുന്ന കുട്ടികൾക്കതോരനുഗ്രഹമായിരിക്കുമെന്ന് തർക്കമറ്റു സംഗതിയായിരുന്നു. 1912 ൽത്തന്നെ ഇതിനുള്ള തയ്യാറെടുപ്പുകൾ തുടങ്ങി. 1914 ൽ കൊച്ചി സർക്കാർ ഹോസ്റ്റൽ നിർമ്മാണത്തിനായി 1000 രൂപ അനുവദിച്ചു. ചർച്ച് മിഷനറി സമൂഹം 600 രൂപയും അനുവദിക്കുകയുണ്ടായി. ഇതിനിടെ ഒന്നാം ലോകമഹായുദ്ധം പൊട്ടിപ്പുറപ്പെട്ടത് വിദ്യാലയത്തി

നനുവദിച്ച ഫണ്ട് കൈമാറുന്നതിന് തടസ്സം സൃഷ്ടിക്കുകയും പദ്ധതികൾ നീണ്ടു പോകുന്നതിനിടയാക്കുകയും ചെയ്തു. എന്നാൽ 1917 ൽ സഹായനം അനുവദിക്കുകയും ഹോസ്റ്റൽ നിർമ്മാണം ആരംഭിക്കുകയും ചെയ്തു. പൂർത്തീകരിച്ച ഹോസ്റ്റലിന്റെ ഉദ്ഘാടനം 1918 ഒക്ടോബർ മാസത്തിൽ ബ്രിട്ടീഷ് റസിഡന്റ് ആണ് നിർവ്വഹിച്ചത്. 14 കുട്ടികൾക്ക് പ്രത്യേക മുറികളും, നാല്പത് കുട്ടികൾക്കായുള്ള ഒരു ശയനഗൃഹവും അതിലുൾപ്പെട്ടിരുന്നു. കെട്ടിടങ്ങളെല്ലാം ചേർന്ന് വിദ്യാലയം ഒരു ചതുർഭുജ ക്ഷേത്രാകൃതിയിലായി മാറിയിരുന്നു.

1889 മുതൽ പ്രാധാന്യപകരുന്ന പി.എ. സ്റ്റീഫൻ മാസ്റ്റർ 1920 ൽ വിരമിച്ചുവെങ്കിലും, മാനേജ്മെന്റ് കമ്മിറ്റിയംഗമായി മൂന്നുവർഷം കൂടി തുടർന്നു. സീനിയർ അസിസ്റ്റന്റായിരുന്ന ടി. ഡി. ജോർജ്ജ്, ഹെഡ്മാസ്റ്റർ സ്ഥാനം ഏറ്റെടുത്തു. അഞ്ചുവർഷം അദ്ദേഹം ആ സ്ഥാനത്ത് തുടർന്നു. അക്കാലത്താണ് അധ്യാപകരുടെ വേതനം സർക്കാർ നിരക്കിനൊപ്പമായി പരിഷ്കരിച്ചത്. വിദ്യാലയ പ്രവേശനക്കാരുത്തിലുണ്ടായിരുന്ന നിയന്ത്രണങ്ങളെല്ലാം പ്രത്യേക ഉത്തരവ് പ്രകാരം നീക്കിക്കൊണ്ട് ദിവാൻജിയിൽ നിന്ന് അനുവാദം നേടുന്നതിൽ അദ്ദേഹം വിജയിച്ചു. ആദ്യമായി ഒരു ഈഴവ സമുദായത്തിൽപ്പെട്ട വിദ്യാർത്ഥിക്ക് ഈ വിദ്യാലയത്തിൽ പ്രവേശനം നൽകിയത് 1924 ൽ ആയിരുന്നു. ഇക്കാലത്ത് വിദ്യാർത്ഥികളുടെ എണ്ണം എഴുന്നൂറിലധികമായിരുന്നു. ജെ.എഫ്. ബിഷപ്പ് ന്മാരക ഹോസ്റ്റലിന്റെ പ്രവർത്തനം തൃപ്തികരമല്ലാതിരുന്നതിനാൽ ആ കെട്ടിടം ക്ലാസ്സ് മുറികളാക്കി മാറ്റി കൂടുതൽ വിദ്യാർത്ഥികൾക്ക് ഇരിപ്പിടം സൗകര്യമൊരുക്കി.

ഹെഡ്മാസ്റ്റർ ടി.ഡി. ജോർജ്ജ് മാസ്റ്റർ 1925 മെയ് മാസത്തിൽ വിരമിച്ചു. എങ്കിലും കമ്മിറ്റിയിൽ തുടർന്നു. മാത്തം 37 വർഷം അദ്ദേഹം ഈ വിദ്യാലയത്തിൽ സേവനമനുഷ്ഠിച്ചു. കോട്ടയത്ത് മിഷൻ സേവനത്തിലായിരുന്ന സി.കെ. ജോൺ പുതിയ ഹെഡ്മാസ്റ്ററായി ചുമതലയേറ്റു. അതേവർഷം അദ്ദേഹം അധ്യാപക സംഘടനക്ക് രൂപം നൽകി. പിൻക്കാലത്ത് അത് കൊച്ചിൻ ടീച്ചേഴ്സ് അസോസിയേഷന്റെ ശാഖയായി പ്രവർത്തിച്ചുവന്നു. അക്കാലത്താണ് ഒരു വാർഷിക ചടങ്ങായി രക്ഷാകർത്തൃദിനം ആചരിക്കാൻ തുടങ്ങിയത്. രക്ഷാകർത്താക്കൾ വിദ്യാലയവുമായി കൂടുതൽ ബന്ധപ്പെടാൻ തുടങ്ങിയത് ഇക്കാലത്താണ്.

സ്കൂൾ മാനേജറായി ദീർഘകാലം പ്രവർത്തിച്ച റവ. എഫ്. ബവ്വർ 1925 ൽ നിര്യാതനായി. അദ്ദേഹത്തിന്റെ പാവനസ്മരണ

നിലനിർത്താൻ ഒരു എൻഡോവ്മെന്റ് ഏർപ്പെടുത്താൻ തീരുമാനിച്ചു. 1926ൽ ഫണ്ട് രൂപീകരിച്ചു. അതിൽ നിന്നുള്ള വരുമാനം മിഡിൽ സ്കൂൾ ക്ലസ്റ്ററുകളിൽ പഠിക്കുന്ന രണ്ട് വിദ്യാർത്ഥികൾക്ക് ഫീസാനുകൂല്യം നൽകാൻ ഉപയോഗിച്ചു വന്നു.

സ്കൂൾ സഹകരണസംഘം

അധ്യാപകരും വിദ്യാർത്ഥികളും ഓഹരി കൊടുത്ത് രൂപീകരിച്ച സഹകരണസംഘം ഈ വിദ്യാലയത്തിന്റെ മാത്രം അക്കാലത്തെ സവിശേഷതയായിരുന്നു. അതിൽ നിന്നുള്ള ആദായം വിദ്യാർത്ഥി ക്ഷേമപ്രവർത്തനങ്ങൾക്കായി ഉപയോഗിച്ചുവന്നു. 1928 ൽ ഈ വിദ്യാലയം സംസ്ഥാന എയ്ഡഡ് സ്കൂൾ പ്രൊവിഡന്റ് പദ്ധതിയിൽ ചേർന്നു. സ്കൂൾ ഫണ്ടിൽ നിന്നും മാനേജ്മെന്റ് വിഹിതം കൊടുത്തുകൊണ്ടിരുന്നു. ഇക്കാലത്തുതന്നെയാണ് ഒരു കൊമേഴ്സ്യൽ വിഭാഗം പ്രത്യേക അധ്യാപകന്റെ കീഴിൽ ആരംഭിച്ചത്. 1929 ൽ തന്നെ നാല് ടൈപ്പിസ്റ്റുകളുമായി കമേഴ്സ്യൽ വിഭാഗം ആരംഭിക്കുകയും പഠിച്ചിറങ്ങുന്ന കുട്ടികൾക്ക് മികച്ച തൊഴിൽ നേടുന്നതിനാവശ്യമായ സാങ്കേതിക ബോധനം യാഥാർത്ഥ്യമാക്കുകയും ചെയ്തിരുന്നു. ഇക്കാലത്തെ കമ്പ്യൂട്ടർ പഠനത്തിന്റെ അതേ പ്രാധാന്യമാണ് അക്കാലത്തെ ടൈപ്പിസ്റ്റിങ് പഠനത്തിനുണ്ടായിരുന്നത്. കൂടാതെ 1930 കളിൽ മികച്ച ഒരു സ്കൗട്ട് ഗ്രൂപ്പും സി.എം.എസ്സിനുണ്ടായിരുന്നു. 1930 ൽ സ്കൗട്ട് കമ്മീഷണർ മിസ്റ്റർ എ.എൽ.ഡി.ലാബ് അതിന്റെ ഇൻ-വെസ്റ്റിച്ച് സെനിമണി നടത്തിയിപ്പോൾ ഇവിടുത്തെ സ്കൗട്ടുകൾ ചെയ്തിട്ടുള്ള പ്രവർത്തനത്തിൽ അളവറ്റമതിപ്പ് രേഖപ്പെടുത്തി. ഇംഗ്ലണ്ടിലെ കോയ്ഡൺ ഗ്രൂപ്പുമായി സി.എം.എസ്. ഹൈസ്കൂൾ ട്രൂപ്പ് ബന്ധിക്കപ്പെട്ടിരുന്നു.

സുവർണ്ണ ജൂബിലി

1933 ൽ സി.എം.എസ്. ഹൈസ്കൂൾ, തൃശ്ശൂർ അതിന്റെ സുവർണ്ണ ജൂബിലി അത്യാഡംബരപൂർവ്വം ആഘോഷിക്കുകയുണ്ടായെന്ന് ചരിത്രരേഖകൾ വ്യക്തമാക്കുന്നു. പൂർവ്വാധ്യാപകരുടേയും, വിദ്യാർത്ഥികളുടേയും സി.എം.എസ്. മാനേജ്മെന്റിന്റേയും, അദ്ധ്യാപകാക്ഷികളുടേയും നിർലോഭമായ പിന്തുണയോടെ പ്രൗഢഗംഭീരമായ ആഘോഷ പരിപാടികൾ സി.എം.എസ്സിന്റെ തിരുമുറ്റത്തരങ്ങുകയുണ്ടായി. ജൂബിലി സ്മാരകമായി ലൈബ്രറിയും, റീഡിങ്ങ് റൂമും സജ്ജീകരിക്കുകയും ഇംഗ്ലീഷ് സാഹിത്യത്തിലെ മികച്ച രചനകളുടെ മനോഹര ശേഖരം സി.എം.എസ്സിന്റെ മുതൽക്കൂട്ടായി ശേഖരിക്കുകയും ചെയ്തു. എന്ന് രേഖകൾ

വ്യക്തമാക്കുന്നു. അതിൽ നല്ലൊരു ശതമാനവും മിഷനറിമാർ സംഭാവന നൽകിയവയായിരുന്നു. സി.എം.എസ്. ഹൈസ്കൂളിന്റെ ക്രൈസ്തവ പാരമ്പര്യം താൽപ്പര്യപൂർവ്വം സംരക്ഷിക്കുകയും പരിപോഷിപ്പിക്കുകയും ചെയ്ത ത്രിമൂർത്തികളിൽ അവസാനത്തെ ആളായിരുന്നു സി.കെ. ജോൺമാസ്റ്റർ. സ്നേഹത്താൽ ആരേയും കീഴടക്കാൻ അദ്ദേഹത്തിനുണ്ടായിരുന്ന കഴിവ് അപാരമായിരുന്നു എന്ന് അക്കാലത്തെ സ്മരണികകളിൽ നിന്ന് മനസ്സിലാക്കാൻ സാധിക്കുന്നു. സുവർണ്ണജൂബിലി ആഘോഷത്തിന്റെ നെടുനായകത്വം വഹിച്ച അദ്ദേഹം 1943 ൽ വിരമിച്ചു.

സി.കെ. ജോൺമാസ്റ്ററെത്തുടർന്ന് ഹെഡ്മാസ്റ്ററായി വന്നത് റവ. പി.സി. തോമസ് ആണ്. ഒരു വർഷത്തോളം മാത്രമേ അദ്ദേഹത്തിന് ആ സ്ഥാനം അലങ്കരിക്കാൻ ആരോഗ്യം അനുവദിച്ചുള്ളൂ. 1945 മുതൽ 1949 വരെ എ.ഇ. ചാൾസ് മാസ്റ്ററായിരുന്നു അമരക്കാർ. സി.എം.എസ്. സമുദായത്തിന് പുറത്തുനിന്ന് ഹെഡ്മാസ്റ്റർ പദവിയിലേക്ക് എത്തിയ ആദ്യത്തെ ആളാണ് കെ. ശങ്കുണ്ണിമേനോൻ മാസ്റ്റർ. വിദ്യാലയം ഒരു സാമ്പത്തിക പ്രതിസന്ധി നേരിട്ട കാലത്താണ് ശങ്കുണ്ണിമേനോൻ ഹെഡ്മാസ്റ്ററായി പ്രവർത്തനം ഏറ്റെടുത്തത്. എന്നാൽ അദ്ദേഹത്തിന്റെ നയപരമായ നേതൃത്വത്തിൽ സാമ്പത്തിക വിഷമങ്ങൾക്ക് ഒട്ടൊരു ശമനമുണ്ടാക്കാൻ സാധിച്ചുകാലും നന്ദിയോടെ സ്മരിക്കേണ്ടിയിരിക്കുന്നു.

ശങ്കുണ്ണി മേനോനെത്തുടർന്ന് 1960 ൽ ഒരു വർഷം ടി.പി. ചാണ്ടി ഹെഡ്മാസ്റ്ററായി. തുടർന്ന് 1961 മുതൽ 1967 വരെ സി.എ. ജോസഫ് മാസ്റ്ററും നേതൃത്വമേറ്റെടുത്ത് ഭരണം നടത്തുകയുണ്ടായി. ചരിത്രഗതിയിൽ സി.എം.എസിന് പലപ്പോഴും നിലവാരത്തകർച്ചയിലേക്ക് കുഴപ്പകുത്തേണ്ടിവരികയുണ്ടായിട്ടുണ്ട്. 1960 കളിലെ പ്രതികൂല സാഹചര്യങ്ങളിൽ നിന്ന് അച്ചടക്കത്തിന്റെയും അഭിവൃദ്ധിയുടേയും രാജപാതയിലേക്കു നയിച്ചത് 1968 മുതൽ 1977 വരെ സി.എം.എസിന്റെ സാരഥിയായിരുന്ന ബ്രാഹ്മണ സമുദായക്കാരനായ എൻ.എ. വെങ്കിടേശ്വരൻ മാസ്റ്ററായിരുന്നു. വിദ്യാർത്ഥി സമരങ്ങളെക്കൊണ്ടും തോറ്റുപഠിച്ചിരുന്ന മുതിർന്ന വിദ്യാർത്ഥികളുടെ ധിക്കാരപരമായ പെരുമാറ്റങ്ങളെക്കൊണ്ടും പൊറുതിമുട്ടിയ വിദ്യാലയത്തിന് പട്ടാളമേധാവിയുടെ ധീരതയോടെ, സഹപ്രവർത്തകരുടെ സമ്പൂർണ്ണ സഹകരണത്തോടെ പുതിയ പന്ഥാവ്തന്നെ വെട്ടിത്തുറക്കാനദ്ദേഹത്തിനു കഴിഞ്ഞു. അച്ചടക്കരാഹിത്യത്തെയും അക്രമസമരങ്ങളെയും കൊടിയുടെ നിറം നോക്കാതെ നേരിട്ട അദ്ദേഹത്തിന് ശാരീരികമായും മാനസികവുമായ വേദനകൾ ഏറ്റുവാങ്ങേണ്ടി വന്നിട്ടുണ്ട്. ശിക്ഷിക്കേണ്ട സന്ദർഭങ്ങളിൽ മുഖംനോ



ക്കാതെ ശിക്ഷ നൽകിയിരുന്ന അദ്ദേഹം കുസ്വതികളും ധിക്കാരികളുമായ വിദ്യാർത്ഥികൾക്കൊരു പേടിസ്വപ്നം തന്നെയായിരുന്നു. ഒരു വിദ്യാർത്ഥിയെ വെങ്കിടേശ്വരൻ മാസ്റ്റർ ശിക്ഷിച്ചതിന്റെ പേരിൽ ഒരുമാസത്തോളം വിദ്യാലയം പ്രക്ഷോഭ കോലാഹലങ്ങളിൽ മുങ്ങി അടഞ്ഞുകിടന്നു എന്ന് അദ്ദേഹത്തിന്റെ മകനും ഓഫീസ് സ്റ്റാഫുമായിരുന്ന ധർമ്മരാജൻ സാക്ഷ്യപ്പെടുത്തുന്നു. എൻ.എ വെങ്കിടേശ്വരൻ മാസ്റ്റർ ധീരനും ലക്ഷ്യബോധമുള്ളവനുമായ ഹെഡ്മാസ്റ്റർ എന്ന നിലയിൽ മാത്രമല്ല ഗണിതശാസ്ത്രം ഏറ്റവും മനോഹരമായി പഠിപ്പിക്കുന്നൊരാധ്യാപകൻ കൂടിയായിരുന്നു.

ലളിതവും ഉജ്ജ്വലവുമായ അദ്ദേഹത്തിന്റെ ഗണിതശാസ്ത്ര ക്ലാസ്സുകൾ കുട്ടികൾ ആസ്വദിക്കുകയായിരുന്ന എന്ന് പഴയതലമുറയിലെ അദ്ദേഹത്തിന്റെ ശിഷ്യന്മാർ അഭിപ്രായപ്പെടുന്നു. സമീപ വിദ്യാലയങ്ങളിൽ നിന്നുപോലും വിദ്യാർത്ഥികൾ അദ്ദേഹത്തിന്റെ ഭവനത്തിലേക്ക് ഗണിതശാസ്ത്രം പഠിക്കാനായി എത്തിച്ചേർന്നിരുന്നു. എൻ. എ വെങ്കിടേശ്വരൻ മാസ്റ്ററുടെ കരുത്തുറ്റ നേതൃത്വത്തിൽ സി.എം.എസിനെ നിലവാരത്തകർച്ചയുടെ പാതാളത്തിൽ നിന്നും ഉയർച്ചയുടെ കൊടുമുടിയിലെത്തിക്കാൻ കഴിഞ്ഞു എന്നത് യാഥാർത്ഥ്യമാണ്. 1977 ഫെബ്രുവരി മാസം 8-ാം തീയതി സർവ്വീസിലിരിക്കെത്തന്നെ ഒരത്യാഹിതത്തിൽപ്പെട്ട അദ്ദേഹം മരണത്തിനു കീഴടങ്ങി. വിദ്യാഭ്യാസവുമായി ബന്ധപ്പെട്ട സമസ്ത മേഖലയിലും തന്റേതായ വ്യക്തിമുദ്ര പതിപ്പിച്ച ആ മഹാപ്രഭാവനോടുള്ള ആദരസൂചകമായി തൃശ്ശൂർ വിദ്യാഭ്യാസജില്ലയിലെ എല്ലാ വിദ്യാലയങ്ങൾക്കും വിദ്യാഭ്യാസ ഓഫീസർ അവധി പ്രഖ്യാപിക്കുകയായിരുന്നു. ധീരനായ അദ്ദേഹമാണ് പിൽക്കാലത്ത് ഹെഡ്മാസ്റ്റർമാരായി വന്നവർക്ക് മാർഗ്ഗദർശിയായത്. പ്രതിബന്ധങ്ങളെ വിജയകരമായി നേരിട്ടുകൊണ്ട് പ്രതിഭ തെളിയിച്ച ആ മഹാനുഭാവന്റെ പാവനസ്മരണക്കുമുമ്പിൽ പ്രണമിക്കാതെ സി.എം.എസിന്റെ ചരിത്രം പൂർണ്ണമാകുന്നില്ല. നാം ഇന്നു കാണുന്ന യൂണിഫോം (ഇളംനീല ഷർട്ടും, വെള്ള പാന്റ്സും അദ്ദേഹത്തിന്റെ കാലത്ത് ആവിഷ്കരിച്ച് നടപ്പാക്കിയതാണ്. വിജയശതമാന വർദ്ധനവിനും, കർശനമായ അച്ചടക്കത്തിനും ശക്തമായ അടിത്തറ പാകിയ മണിമാഷെന്ന് വെങ്കിടേശ്വരൻ മാസ്റ്റർ പിൽക്കാലത്ത് ചുമതലയേറ്റ ഹെഡ്മാസ്റ്റർമാർക്കും, അധ്യാപകർക്കും അനുകരണീയമായ മാതൃകയായിരുന്നു.

1977 മുതൽ 1983 വരെ സി.എം.എസിന്റെ സാരഥിയായിരുന്നത് പി. ടി. ജോർജ്ജ് മാസ്റ്റർ ആയിരുന്നു. അടിയന്തിരാവസ്ഥയ്ക്കുശേഷം വിദ്യാർത്ഥി രാഷ്ട്രീയം ശക്തമായിരുന്ന അക്കാലത്ത് കലങ്ങിമറിഞ്ഞ സാഹചര്യങ്ങളെ സഹപ്രവർത്തകരുടെ സജീവ

മായ പിന്തുണയോടെ കരകയറാനായി. ചരിത്രപ്രസിദ്ധമായ സി.എം.എസ് ഹൈസ്കൂളിന്റെ ശതാബ്ദി ആഘോഷപരിപാടികൾ അത്യുജ്ജ്വലമായി ആഘോഷിക്കുകയും ചെയ്തു. ഒരു വർഷം നീണ്ടുനിന്ന ശതാബ്ദി ആഘോഷങ്ങളുടെ കൺവീനർ എ.ഒ. പോൾ മാസ്റ്റർ ആയിരുന്നു. സി.എം.എസിലെ പൂർവ്വ വിദ്യാർത്ഥിയും പിന്നീട് ഇവിടെ അധ്യാപകനുമായിരുന്ന അദ്ദേഹം സി.എം.എസ്. നിരവധി പ്രതിസന്ധികളെ നേരിട്ടപ്പോൾ പതറാതെ നെടും തുണായി പ്രവർത്തിച്ച വ്യക്തിയായിരുന്നു. ദീർഘകാലം സ്റ്റാഫ് സെക്രട്ടറിയായിരുന്ന അദ്ദേഹം ഹെഡ്മാസ്റ്ററേയും അധ്യാപകരേയും വിദ്യാർത്ഥികളേയും കൂട്ടിയിണക്കി കർമ്മപഥങ്ങളിലൂടെ അടിപതറാതെ മുന്നേറാൻ ആവേശം നൽകിയ മികച്ച സംഘാടകനായിരുന്നു. തൃശ്ശൂർ പൗരാവലി ഹൃദയത്തിലേറ്റുവാങ്ങിയ ശതാബ്ദിആഘോഷം മുൻ മുഖ്യമന്ത്രിയും പൂർവ്വവിദ്യാർത്ഥിയുമായ സി. അച്യുതമേനോന്റെ നേരിട്ടുള്ള മേൽനോട്ടത്തിൽ ചരിത്രസംഭവമാവുകയായിരുന്നു. ശതാബ്ദിയാഘോഷ പരിപാടികളുടെ നിത്യസ്മാരകമായി സ്കൂളിന്റെ മധ്യഭാഗത്തായി ശതാബ്ദി സ്മാരക ഹാൾ തലയുയർത്തി നിൽക്കുന്നു.

1983 മുതൽ 1989 വരെ സി.എം.എസിനെ നയിച്ചത് സൗമ്യ ഭാവം കൊണ്ടും ലളിതമായ ജീവിതരീതികൊണ്ടും എല്ലാവരുടേയും ആദരവ് പിടിച്ചുപറ്റിയ ടി.ജി. ദേവസ്സിമാസ്റ്ററായിരുന്നു. എന്നെ ഇന്റർവ്യൂ ചെയ്തതും, ആദ്യമായി ക്ലാസ്സിൽ കൊണ്ടുപോയി കുട്ടികളെ പഠിപ്പിച്ചപ്പോഴായിരുന്നതുമായ സംഭവം ഹൃദയത്തിൽ നിധി പോലെ സൂക്ഷിക്കുന്നു. അച്ചടക്കം നിലനിർത്തുന്നതോടൊപ്പം വിജയശതമാനം വർദ്ധിപ്പിക്കുന്നതിനും കുറിയായി ശ്രമിച്ച അദ്ദേഹത്തിന്റെ പ്രവർത്തനങ്ങളുടെ ഫലമായ 1985 മാർച്ച് എസ്.എസ്. എൽ.സി. ഫലം സി.എം.എസിന്റെ ചരിത്രത്തിൽ തങ്കലിപ്പികളാൽ ആലേഖനം ചെയ്തിരിക്കുന്നു. സി.എം.എസ്. ആദ്യമായി എസ്.എസ്.എൽ.സി. യ്ക്ക് 100% വിജയം നേടി. മെയ് മാസ അവധിക്കാലം മുതൽ പഠനനിലവാരത്തിൽ പിന്നോക്കം നിൽക്കുന്നവർക്കായി പ്രത്യേക പരിശീലന ക്ലാസ്സുകൾ ആരംഭിക്കുകയും, സ്റ്റഡി ലീവ് ദിവസങ്ങളിലും അത് തുടരുകയും സമ്പൂർണ്ണ വിജയത്തിന് ഈ വക നിരന്തരമായ ശ്രമങ്ങൾ ആധാര ശിലകളാവുകയും ചെയ്തു. കുട്ടികളുടെ പ്രത്യേകിച്ച് പത്താംക്ലാസ്സുകാരുടെ സാമൂഹ്യ, സാമ്പത്തിക പശ്ചാത്തലം അറിയുന്നതിനും, അവർക്കാവശ്യമായ പിന്തുണ നൽകുന്നതിനും നിരന്തര ഭവനസന്ദർശന പരിപാടികൾ ആരംഭിച്ചത് ഇക്കാലത്താണ്. വീട്ടിൽ നിയന്ത്രണമില്ലാതിരുന്ന കുട്ടികളെ പഠനത്തിന്റെ പാതയിലേക്ക് കൊണ്ടു വരുന്നതിനും അതുവഴി സമ്പൂർണ്ണ വിജയം ഉറപ്പുവരുത്തുന്നതിനും സാധ്യമായി.



ദേവസ്സിമാസ്റ്ററുടെ സൗമ്യവും ബുദ്ധിപൂർവ്വകവുമായ നേതൃത്വത്തിൽ സി.എം.എസ് കൂടുതൽ ഉയരത്തിലെത്തുകയും പ്രവേശനത്തിനായി വിദ്യാർത്ഥികൾ വളരെയധികം താല്പര്യപ്പെടുകയും ചെയ്തു. പിന്നീട് അപൂർവ്വ വർഷങ്ങളിൽ മാത്രം 100% വിജയം നഷ്ടമായിട്ടുള്ളൂ.

1989 മുതൽ 1995 വരെ ഹൈസ്കൂൾ പദവി അലങ്കരിച്ച് സി.എം.എസിനെ നയിച്ചത് ദീർഘകാലം ബർസാനും, സീനിയർ അസിസ്റ്റന്റുമായിരുന്ന വി.ഒ. സഖറിയ പണിക്കർ മാസ്റ്ററായിരുന്നു. തികഞ്ഞ കർശനക്കാരനായ സഖറിയ മാസ്റ്റർ സി.എം.എസിന്റെ നിലവാരത്തിൽ പോലേൽക്കാതെ സംരക്ഷിക്കുകയും, വിദ്യാർത്ഥിസമരങ്ങളുടെ വേലിയേറ്റങ്ങൾക്കിടയിലും, അച്ചടക്കത്തിനേതരവും പ്രാധാന്യം നൽകുകയും ചെയ്തിരുന്ന വ്യക്തിയായിരുന്നു. പ്രവർത്തനത്തിൽ മികവുകാട്ടാത്ത അധ്യാപകരെയും അനധ്യാപകരെയും ശാസനയിലൂടെ നേർവഴിക്കെത്തിക്കാനും, വിദ്യാർത്ഥികളിലുണ്ടായ പെരുമാറ്റ ദുഷ്ടങ്ങളെ മാറ്റിയെടുക്കാനും അദ്ദേഹത്തിനുണ്ടായിരുന്ന അസാമാന്യ പാടവം എടുത്തുപറയത്തക്കതായിരുന്നു. ആരീലും അത്ഭുതവും, ആദരവുമുണ്ടാക്കുന്ന അദ്ദേഹത്തിന്റെ പ്രവർത്തന പദ്ധതികൾ മാതൃകാപരമായിരുന്നു. അദ്ദേഹത്തോടുള്ള ആദരസൂചകമായി പി.ടി.എ. മുൻകയ്യെടുത്ത് ഒരു കപ്പുട്ടർ കം റീഡിങ്ങ് റൂം നിർമ്മിച്ചുനൽകിയത് ചരിത്രസംഭവമായി.

1995 മുതൽ 2001 വരെ കെ.എം. ഈപ്പൻ മാസ്റ്ററായിരുന്നു സി.എം.എസിന്റെ അമരത്ത്. സി.എം.എസ് ഹൈസ്കൂളിന്റെ നിലവാരം നിലനിർത്തുന്നതോടൊപ്പം ഭൗതിക സൗകര്യം വർദ്ധിപ്പിക്കുന്നതിലേറ്റം ശ്രദ്ധചെലുത്തുകയും, സി.എം.എസിനെ സ്നേഹിക്കുന്നവർ മാനേജ്മെന്റ് പി.ടി.എ. പൂർവ്വ വിദ്യാർത്ഥികൾ എന്നിവരെ സമന്വയിപ്പിച്ചുകൊണ്ട് ലക്ഷക്കണക്കിന് രൂപയുടെ മുല്യമുള്ള ഒരു ബ്ലോക്ക് പണിതുയർത്തുകയും ചെയ്തു. സർക്കാരിൽ നിന്ന് പിന്നീടനുവദിച്ച കിട്ടിയ +2 വിഭാഗത്തിന്റെ ആസ്ഥാനമന്ദിരമാണ് ഇപ്പോഴത്. . സി.എം.എസിന്റെ വടക്കു പടിഞ്ഞാറെ മൂലയിൽ തലയുയർത്തി നിൽക്കുന്ന ആ മനോഹരസൗധം ഈപ്പൻ മാസ്റ്ററുടെ കർമ്മനൈപുണ്യത്തിന്റെ മകുടോദാഹരണമാണ്. സ്വരാജ് റൗണ്ടിനോടു ചേർന്നുണ്ടായിരുന്ന ജീർണ്ണിച്ച കെട്ടിടത്തിന്റെ സ്ഥാനത്ത് ഒരു മൂന്നുനില കെട്ടിടം പണിതെടുക്കുന്നിനും അദ്ദേഹത്തിന്റെ നേതൃത്വപാടവത്തിനായി ധനസമാഹരണത്തിനേറ്റവും ബുദ്ധിമുട്ടനുഭവപ്പെട്ടിരുന്ന കാലത്താണ് ഇത്തരം ദീർഘ വീക്ഷണത്തോടെയുള്ള പ്രവർത്തനങ്ങൾക്കദ്ദേഹം ചുക്കാൻ പിടിച്ചത്.

1990 കളിൽ മാനേജർമാരായിരുന്ന ജോൺ തോമസ് മാസ്റ്റർ, ജോൺ വില്യംസ് മാസ്റ്റർ. ഐറിക് ക്രിസ്റ്റോഫർ, എന്നിവരുടെ നിർലോഭമായ മാർഗ്ഗനിർദ്ദേശങ്ങളും ഇത്തരം നിർമ്മാണ പ്രവർത്തനങ്ങൾക്ക് മുതൽക്കൂട്ടാവുകയായിരുന്നു സി.എം.എസ് മാനേജ്മെന്റുമായി അദ്ദേഹം വളർത്തിയെടുത്ത ഉഷ്മളബന്ധം വികസന പ്രവർത്തനങ്ങൾക്കടിത്തറയായി കോളേജുകളിൽ നിന്ന് പ്രീഡിഗ്രി വിഭാഗം വേർപെടുത്താൻ സർക്കാർ തീവ്രയത്നം നടത്തി വന്ന അക്കാലത്ത് സി.എം.എസ്. പടുത്തുയർത്തിയ പുതിയ കെട്ടിടം +2 അനുവദിച്ചു കിട്ടുന്നതിന് വളരെയേറെ സഹായകമായി. സർക്കാർ അനുവദിച്ച ആദ്യലിസ്റ്റുപ്രകാരം +2 അനുവദിച്ചു കിട്ടുന്നതിരുന്നു സി.എം.എസ്. ഒരു ജനകീയ പോരാട്ടത്തിലൂടെയാണ് അനുവാദം നേടിയെടുത്തത്. മാനേജ്മെന്റ്, പി.ടി.എ. അധ്യാപകർ വിദ്യാർത്ഥികൾ, തിരുവനാടി ദേവസ്വം, തൃശ്ശൂർ പൗരാവലി തുടങ്ങിയവർ രംഗത്തിറങ്ങി മതസൗഹാർദ്ദത്തിന്റെയും സാഹോദര്യത്തിന്റെയും മാറ്റം തെളിയിച്ച സമരകോലാഹലങ്ങൾക്കൊടുവിൽ സി.എം.എസിന് +2 അനുവദിച്ചു കിട്ടി.

2000 ഹയർസെക്കണ്ടറി അനുവദിച്ചു കിട്ടുന്നു.

കെ.,എം. ഈപ്പൻമാസ്റ്റർക്കുശേഷം കെ.എൻ. ആര്യൻ മാസ്റ്റർ ഹയർ സെക്കണ്ടറി കൂടി ഉൾപ്പെടുന്ന സി.എം.എസിന്റെ പ്രഥമ പ്രിൻസിപ്പലായി ചാർജെടുത്തു. ഹൈസ്കൂൾ, ഹയർസെക്കണ്ടറി വിഭാഗങ്ങളുടെ സംയുക്ത നായകനായി അദ്ദേഹം 2001 മുതൽ 2004 വരെ തുടർന്നു. ഗുരുവായൂരമ്പലത്തിലെ മേൽശാന്തി സ്ഥാനത്തിനുവരെ യോഗ്യനായിരുന്ന അദ്ദേഹം പെരുവനം നമ്പൂതിരി ഗ്രാമക്കാരനായിരുന്നു. ഒരു തവണ ഗുരുവായൂർ മേൽശാന്തിയായി അവരോധിക്കപ്പെട്ടത് സി.എം.എസിന്റെ യശസ്സ് വർദ്ധിപ്പിച്ച സംഗതിയായിരുന്നു. എസ്.എസ്.എൽ.സി. പരീക്ഷ ഗ്രേഡിങ്ങ് സമ്പ്രദായത്തിലേക്ക് മാറിയ കാലഘട്ടമായിരുന്നു അത്. കലാശത സംസ്ഥാനതലത്തിൽത്തന്നെ അതുല്യനേട്ടങ്ങൾ കൈവരിക്കാനായത് ഇക്കാലത്തെ എടുത്തുപറയത്തക്ക സവിശേഷതയായിരുന്നു. 2002 - 2003 അധ്യയന വർഷത്തെ സംസ്ഥാനസ്കൂൾ കലോത്സവത്തിൽ തൃശ്ശൂർ സി.എം.എസ്. ഹൈസ്കൂളിലെ 10 -ാം ക്ലാസ് വിദ്യാർത്ഥിയായിരുന്ന ശ്രീരാത് പി. സജീവ്കുമാർ സംസ്ഥാന കലാപ്രതിഭയായി തിരഞ്ഞെടുക്കപ്പെട്ടത് അത്യുജ്ജ്വല നേട്ടമായിരുന്നു. 2003 - 2004 അധ്യയന വർഷത്തിൽ പ്രജോദ് വി. ഡെൻസിൽ എന്ന വിദ്യാർത്ഥിയിലൂടെ സംസ്ഥാന കലാപ്രതിഭ പട്ടം ഒരു വട്ടം കൂടി സ്വന്തമാക്കിയപ്പോൾ സി.എം.എസ്. ഒരുതുല്യനേട്ടം കൈവരിക്കുകയായിരുന്നു. തുടർച്ചയായി രണ്ടുവർഷങ്ങളിൽ സംസ്ഥാന കലാപ്രതിഭ പട്ടം നേടുകയെന്ന അപൂർവ്വ ബഹുമതി



അക്കാലത്തെ സൈദ്ധാന്ത നേട്ടമായിരുന്നു. നല്ല ഒരു കവിയായിരുന്ന കെ.എൻ ആന്റണിമാസ്റ്റർ ധാരാളം വായിക്കുന്ന സ്വഭാവക്കാരൻ കൂടിയായിരുന്നു. +2 വിഭാഗത്തിന് വ്യക്തമായ ദിശാബോധം നൽകിയ അദ്ദേഹം 2004 ൽ വിരമിച്ചു.

2004 മുതൽ 2007 വരെ ഡേവിഡ് ജോൺ മാസ്റ്ററാണ് ഹൈസ്കൂൾ വിഭാഗത്തിന്റെ ചുമതല വഹിച്ചിരുന്നത്. 2005 മുതൽ ഹയർസെക്കന്ററി വിഭാഗത്തിന്റെ ചുമതല സി.എം. സണ്ണിമാസ്റ്റർക്കായിരുന്നു. ഡേവിഡ് ജോൺ മാസ്റ്ററെത്തുടർന്ന് എം.എൻ. രാമചന്ദ്രൻമാസ്റ്റർ ഹൈസ്കൂൾ ഇൻചാർജായി ചുമതലയേൽക്കുകയും ക്രമേണ അദ്ദേഹത്തെ ഹൈസ്കൂളായി നിയമിക്കുകയും ചെയ്തു. തലമുറകളായി ഈ വിദ്യാലയവുമായി ബന്ധമുണ്ടായിരുന്ന അദ്ദേഹം സി.എം.എസിലെ പൂർവ്വകാല അധ്യാപകനായിരുന്ന പരമേശ്വരൻ നായരാണ് നമ്പീശൻ മാസ്റ്ററുടെ മകനാണ്. തിളക്കമാർന്ന പഠന പ്രവർത്തനങ്ങളോടൊപ്പം കലാകായിക മേഖലകളിലും സി.എം.എസ്. മികവാർന്ന പ്രകടനം കാഴ്ചവെയ്ക്കാൻ തുടങ്ങി. 2007 - 2008 അധ്യയനവർഷംമുതൽ സി. എം. എസ് എസ്.എസ്.എൽ.സി. സമ്പൂർണ്ണ വിജയത്തോടൊപ്പം തൃശ്ശൂർ വെസ്റ്റ് ഉപജില്ലാ കലോത്സവത്തിൽ ഓവറോൾ ചാമ്പ്യന്മാരോ റണ്ണേഴ്സുപോ ആണ്. ചുരുങ്ങിയ ചെലവിൽ പരമാവധി കുട്ടികളെ കലോത്സവങ്ങളിൽ പങ്കെടുപ്പിച്ച് വലിയ നേട്ടം കൊയ്യുന്ന ദൗത്യം തുടർന്നുകൊണ്ടേയിരിക്കുന്നു. ക്രിക്കറ്റ്, ഫുട്ബോൾ, ജുഡോ, കരാട്ടെ, ചെസ് എന്നീ രംഗങ്ങളിൽ ഉപജില്ലാതലത്തിലും ജില്ലാ തലത്തിലും മികവാർന്ന പ്രകടനം നടത്തിക്കൊണ്ടിരിക്കുന്നു.

സ്കൗട്ട്, സ്റ്റുഡന്റ് പോലീസ് എന്നീ വിഭാഗങ്ങൾ ഏറ്റവും മികവാർന്ന രീതിയിൽ വർഷങ്ങളായി പ്രവർത്തിച്ചുകൊണ്ടിരിക്കുന്നു. സ്കൗട്ടിങ്ങിന്റെ ഒരു മഹനീയ പാരമ്പര്യം സി.എം.എസ്. ഹൈസ്കൂളിനവകാശപ്പെടാവുന്നതാണ്. 1930ൽ സ്കൗട്ട് കമ്മീഷണർ മിസ്റ്റർ എ.എൽ.ഡി. ലാബ് അതിന്റെ ഇൻവെന്ററിയർ സെറിമണി നടത്തിയപ്പോൾ സി.എം.എസ്സിലെ സ്കൗട്ടുകൾ ചെയ്തിട്ടുള്ള പ്രവർത്തനത്തിൽ അളവറ്റമതിപ്പ് രേഖപ്പെടുത്തിയതായി രേഖകൾ സൂചിപ്പിക്കുന്നു. ഇംഗ്ലണ്ടിലെ ക്രോയ്ഡൺ ഗ്രൂപ്പുമായി സ്കൂൾ ഗ്രൂപ്പ് ബന്ധിക്കപ്പെട്ടിരുന്നു. സ്കൗട്ട് പ്രസ്ഥാനത്തിന്റെ ഉൾജ്ജ്വലമായ പ്രവർത്തനങ്ങൾ അവിരാമം തുടരുകയാണ്. വിദ്യാർത്ഥികളിൽ അച്ചടക്കവും സാമൂഹ്യബോധവും വളർത്തുന്നതിനായി ആവിഷ്കരിച്ചിട്ടുള്ള സ്റ്റുഡന്റ് പോലീസ് സംവിധാനം ഏറ്റവും മികവാർന്ന രീതിയിൽ പുരോഗമിച്ചുകൊണ്ടിരിക്കുന്നു. ചെറിയ ഒരിടവേളക്കുശേഷം ബാന്റ് ട്രൂപ്പ് അതിന്റെ ശരിയായ

താളം കണ്ടെത്തിയിരിക്കുന്നു. ചിട്ടയായ പഠനപാഠ്യേതര പ്രവർത്തനങ്ങളിലൂടെ സി.എം.എസ്. അതിന്റെ രാജപാതയിലൂടെ മുന്നേറിക്കൊണ്ടിരിക്കുന്നു.

എം.എൻ. രാമചന്ദ്രൻമാസ്റ്റർ ഹൈസ്കൂളായ കാലത്തുണ്ടായ ഒരു ചരിത്രസംഭവമാണ് അഡ്വക്കേറ്റ് സി.കെ. മേനോൻ ബ്ലോക്കിന്റെ നിർമ്മാണം. വിദ്യാർത്ഥികളുടെ എണ്ണം വർദ്ധിക്കുകയും, ജീർണ്ണിച്ച കെട്ടിടങ്ങൾ കുട്ടികളുടെ സുരക്ഷയ്ക്ക് ഭീഷണിയായിത്തീരുകയും ചെയ്ത ഘട്ടത്തിൽ മാനേജ്മെന്റ് കെട്ടിടനവീകരണത്തെക്കുറിച്ച് പുതിയവഴികൾ തേടിക്കൊണ്ടിരുന്ന സമയത്താണ് അഡ്വക്കേറ്റ് സി.കെ. മേനോൻ പ്രവാസി ഭാരതീയ വ്യവസായിക്കുള്ള പുരസ്കാരം ലഭിക്കുന്നത്. താമസംവിനാ ഭാരതസർക്കാർ അദ്ദേഹത്തെ പത്മശ്രീ നൽകി ആദരിക്കുകയുണ്ടായി. സി.എം. എസിലെ പൂർവ്വ വിദ്യാർത്ഥിയായ പത്മശ്രീ അഡ്വ. സി.കെ. മേനോനെ തന്റെ മാതൃവിദ്യാലയത്തിലേക്ക് ക്ഷണിക്കുകയും എം.എൻ. രാമചന്ദ്രൻ മാസ്റ്ററുടെ നേതൃത്വത്തിൽ അധ്യാപകർ ഒറ്റക്കെട്ടായി അവിസ്മരണീയമായ സ്വീകരണമൊരുക്കുകയും ചെയ്തു. മേനോൻ തന്നെ പഠിപ്പിച്ച ജീവിച്ചിരിക്കുന്നവരായ അധ്യാപകരെ വന്ദിച്ചതോടൊപ്പം ഇളമുറക്കാരായ വിദ്യാർത്ഥികളുടെ പഠനസൗകര്യം മെച്ചപ്പെടുത്തുന്നതിലേക്കായി ഒരു പുതിയ കെട്ടിടസമുച്ചയം തന്നെ നിർമ്മിച്ചു നൽകാമെന്ന വാഗ്ദാനം തദവസരത്തിൽ പ്രഖ്യാപിക്കുകയും രണ്ടു വർഷത്തിനുള്ളിൽ അത് യാഥാർത്ഥ്യമാക്കുകയും ചെയ്തു. ആ മനോഹര സൗധത്തിന്റെ ഉദ്ഘാടനകർമ്മം നിർവ്വഹിച്ചത് ബഹുമാനപ്പെട്ട കേരള മുഖ്യമന്ത്രി ഉമ്മൻചാണ്ടിയായിരുന്നു.

അറിവിന്റെ ആദ്യക്ഷരം പകർന്നു നൽകിയ വിദ്യാലയത്തിന് കോടികൾ ചിലവിട്ട് നിർമ്മിച്ചു നൽകിയ മനോഹര സൗധം കറകളഞ്ഞ ഗുരുശിഷ്യബന്ധത്തിന്റെ ഉദാത്തമാതൃകയായി സി.എം.എസിന്റെ അകണത്തിൽ തലയുയർത്തി നിൽക്കുന്നു. വടക്കുന്നാഥന്റെ തിരുമുറ്റത്ത് ചരിത്രമുറങ്ങുന്ന തൃശൂർ നഗരത്തിന്റെ തിരുനെറ്റിയിലെ തിലകക്കുറി പോലെ പാരമ്പര്യം പകർന്നു പ്രൗഢിയിലും മികവാർന്ന പ്രവർത്തനം വഴിലഭിച്ച പ്രശസ്തിയിലും തലയുയർത്തി, നിൽക്കുന്ന സി.എം. എസിന്റെ മുഖമുദ്രയാണ് ലാളിത്യം. അത്യുജ്ജ്വലമായ പാരമ്പര്യമുള്ള സി.എം.എസിനു സി.കെ. മേനോനെപ്പോലുള്ള മഹാരഥന്മാരെ സമൂഹത്തിനു സംഭാവന നൽകാനായതിൽ അഭിമാനമുണ്ട്.

ഇക്കാലത്തുണ്ടായ മറ്റ് ചില നേട്ടങ്ങളും എടുത്തുപറയാത്തതാണ്. മികച്ചൊരു ലബോറട്ടറി., കമ്പ്യൂട്ടർലാബ്, സ്മാർട്ട്



റും, വിദ്യാർത്ഥികൾക്കായുള്ള വാഹനസൗകര്യം എന്നിവ സജ്ജീകരിക്കുകയും വിദ്യാർത്ഥികളുടെ പഠനപ്രവർത്തനങ്ങൾക്ക് ഒരു കൈതൊങ്ങാവുകയും ചെയ്തു. ഇന്ന് മറ്റേതൊരു വിദ്യാലയത്തോടും കിടപിടിക്കാവുന്ന സജ്ജീകരണങ്ങളാണ് മേൽപ്പറഞ്ഞ മേഖലകളിലുള്ളത്. 2015 മാർച്ച് എസ്.എസ്.എൽ.സി. പരീക്ഷയിലെ സമ്പൂർണ്ണ വിജയത്തോടെ സി.എം.എസ്. ഹൈസ്കൂൾ അതിന്റെ ജൈത്രയാത്ര തുടരുകയാണ്.

2013 - 14 ൽ ബി.എം. സണ്ണിമാസ്റ്റർ വിരമിക്കുകയും കെ. വി. ജയരാജൻ മാസ്റ്റർ ഹയർസെക്കന്ററി വിഭാഗത്തിന്റെ പ്രിൻസിപ്പലായി ചാർജെടുക്കുകയും ചെയ്തു. ബി.എം. സണ്ണിമാസ്റ്റർ തന്നാലാകുന്ന വിധം ഹയർസെക്കന്ററി മേഖലയുടെ അഭിവൃദ്ധിക്കായി പ്രവർത്തിച്ചതിന്റെ ചരിത്രാർത്ഥ്യത്തോടെ വിദ്യാലയത്തോട് വിട വാങ്ങുകയായിരുന്നു.

സി.എം.എസിന്റെ ഏറ്റവും വലിയ സമ്പത്ത് കാലങ്ങളായി പഠിപ്പിച്ചുകൊണ്ടിരുന്ന ആത്മാർത്ഥതയും അർപ്പണ മനോഭാവവും മുളു അധ്യാപകരും അനധ്യാപകരുമാണ്. വിദ്യാലയ ചരിത്രത്തിൽ ഈ സ്ഥാപനം പല പ്രതിസന്ധികളിലകപ്പെട്ടപ്പോഴും തണലുമായി നിന്നത് അവരാണ്. രാഷ്ട്രചരിത്രങ്ങൾ രേഖപ്പെടുത്തുമ്പോൾ ഭരണാധിപന്മാരും അവരുടെ ഭരണപരിഷ്കാരങ്ങളും നേട്ടങ്ങളും കോട്ടങ്ങളും, വിജയങ്ങളും, പരാജയങ്ങളുമൊക്കെയാണ് പരിഗണിക്കാറുള്ളത്. എന്നാൽ ഭരണാധിപന്മാർക്ക് വേണ്ടി ജീവൻ ത്യജിച്ച, ത്യാഗങ്ങൾ ചെയ്ത ധീരന്മാരായ കർമ്മയോഗികൾ വിസ്മരിക്കപ്പെടാറാണ് പതിവ്. ചരിത്രത്തിന്റെ ചവറ്റുകൊട്ടയിലായിരിക്കും അവർക്ക് സ്ഥാനം. അതുപോലെ സി.എം.എസിനെ സി.എം.എ സാക്കി നിഷ്കാമ കർമ്മികളായ അധികാരത്തിന്റെ ഏഴയലത്തു പോലും വരാത്ത, സി.എം.എസിനെ ഒരു വികാരമായി കരുതിയ നൂറുകണക്കിനധ്യാപകരുടേയും അനധ്യാപകരുടേയും നിസ്വാർത്ഥ സേവനങ്ങളെ മനസാ സ്മരിക്കുന്നു.

സി.എം.എസിന്റെ മിന്നും താരങ്ങൾ

ഒരു വിദ്യാലയം വിലയിരുത്തപ്പെടുന്നത് അത് സമൂഹത്തിനു നൽകിയ സംഭാവനകളുടെ അടിസ്ഥാനത്തിലാണ് സാമൂഹ്യ രാഷ്ട്രീയ വിദ്യാഭ്യാസ സാങ്കേതിക കലാകായിക, വ്യവസായ സേവന ശാസ്ത്രരംഗങ്ങളിൽ പതിനായിരങ്ങളെ സംഭാവനചെയ്ത സി.എം.എസ്. അതിന്റെ ചരിത്രഭൗത്യം നൂറ്റാണ്ടുകളായി തുടരുകയാണ്. കേരളം കണ്ട ഏറ്റവും പ്രഗത്ഭനായ മുഖ്യമന്ത്രിയായി അംഗീകരിക്കപ്പെട്ട സി. അച്യുതമേനോൻ എന്തുകൊണ്ടും സി.എം.എസിന്റെ

ഏറ്റവും ശ്രേഷ്ഠനായ പൂർവ്വ വിദ്യാർത്ഥിയാണ്. തിരു-കൊച്ചി സംസ്ഥാനത്തുനിന്ന് ഒന്നാം റാങ്കോടെ എസ്.എസ്.എൽ.സി. പാസ്സായ അദ്ദേഹം സി.എം.എസിന്റെ ഓമനപ്പുത്രനായിരുന്നു എന്നഭിമാനത്തോടെ രേഖപ്പെടുത്തട്ടെ. മാന്യതയും രാഷ്ട്രീയവും ഒരുമിച്ചുകൊണ്ടുപോകാമെന്ന് സ്വന്തം പ്രവർത്തനം വഴിതെളിയിച്ച അദ്ദേഹത്തിന്റെ മുഖമുദ്ര ലാളിത്യമായിരുന്നു. ധർമ്മികതയുടെ മുർത്തിമദ്ഭാവമായിരുന്ന അദ്ദേഹം തന്റെ, വ്യക്തിത്വം രൂപപ്പെട്ടത് സി.എം.എസിലെ ഗുരുവരന്മാരുടെ പഠനാനുഭവങ്ങളിൽ നിന്നാണെന്ന് "എന്റെ ബാല്യകാലസ്മരണകൾ" എന്ന ആത്മകഥാപരമായ പുസ്തകത്തിൽ രേഖപ്പെടുത്തുന്നു. കേരളമുഖ്യമന്ത്രിയായി ചാർജെടുക്കാൻ പോകുന്നതിന്റെ മുന്നോടിയായി അദ്ദേഹം പോയത് തന്റെ വിദ്യാലയമായ സി.എം.എസിലെ വിശ്രമജീവിതം നയിക്കുന്ന അധ്യാപകരെകണ്ട് അനുഗ്രഹം വാങ്ങിക്കുന്നതിനാണ്. കറകളെത്ത കമ്മ്യൂണിസ്റ്റുകാരനായ അച്യുതമേനോനെ തികഞ്ഞ ആദരവോടെ സ്മരിക്കുന്നു.

നായനാർ മന്ത്രിസഭയിലെ വിദ്യാഭ്യാസമന്ത്രിയും ജനതാപാർട്ടി നേതാവുമായിരുന്ന കെ. ചന്ദ്രശേഖരൻ സി.എം.എസിലെ പൂർവ്വ വിദ്യാർത്ഥിയായിരുന്നു. മന്ത്രിയായിരുന്ന സമയത്ത് അദ്ദേഹം തന്റെ മാതൃ വിദ്യാലയത്തിൽ വരികയും ഇളമുറക്കാരായ വിദ്യാർത്ഥികളോട് സംസാരിക്കുകയും ചെയ്തത് നല്ലൊന്നുഭവമായിരുന്നു. കമ്മ്യൂണിസ്റ്റ് നേതാവും ദീർഘകാലം തൃശൂരിന്റെ എം.പി.യുമായിരുന്ന സി. ജനാർദ്ദനനാണ്, സി.എം.എസിന്റെ മറ്റൊരു പൂർവ്വവിദ്യാർത്ഥി. കമ്മ്യൂണിസ്റ്റ് പാർട്ടി ഓഫ് ഇന്ത്യ തങ്ങളുടെ സമുന്നത നേതാക്കളായ സി. അച്യുതമേനോൻ, സി. ജനാർദ്ദനൻ, എന്നിവരുടെ നാമധേയത്തിൽ അവർ പഠനം നടത്തിയ സി.എം.എസ്. ഹൈസ്കൂളിലെ പത്താം ക്ലാസ്സിലെ പഠിച്ചുകൊണ്ടിരിക്കുന്നതും എസ്.എസ്. എൽ.സി കഴിഞ്ഞിറങ്ങുകയും ചെയ്യുന്ന ഓരോ വിദ്യാർത്ഥിക്ക് നല്ലൊരു തുക എൻഡോവ്മെന്റ് സ്കോളർഷിപ്പായി നൽകിക്കൊണ്ടിരിക്കുന്നുണ്ട് എന്നതും സന്തോഷകരമായ വസ്തുതയാണ്.

വ്യവസായരംഗത്ത് വ്യക്തിമുദ്രപതിപ്പിച്ച കോടിശ്വരനായ അഡ്വക്കേറ്റ് സി.കെ. മേനോൻ, സി.എം.എസിന്റെ സന്താനമാണ്. ഖത്തർ ആസ്ഥാനമാക്കി തുടക്കമിട്ട "ബഹ്സാദ" ഗ്രൂപ്പ് ഓഫ് കമ്പനീസിന്റെ സി.ഇ.ഒ. ആയ അദ്ദേഹത്തിന് പല രാജ്യങ്ങളിലായി വ്യവസായ ശൃംഖല തന്നെയാണ്. തന്റെ മാതൃവിദ്യാലയത്തോടുള്ള അദ്ദേഹത്തിന്റെ ആത്മബന്ധത്തിന്റെ പ്രതീകമാണ് സി.എം.എസിലെ അഡ്വ. സി. കെ. മേനോൻ ബ്ലോക്ക്. കേരള വ്യാപാര വ്യവസായി ഏകോപനസമിതി പ്രസിഡണ്ട് ഡോ. എം. ജയപ്രകാശം സി.എം.



എസ്റ്റിലെ പൂർവ്വ വിദ്യാർത്ഥിയായിരുന്നു.

കായികരംഗത്ത് സി.എം.എസിന്റെ സംഭാവനകൾ അതുല്യമാണ്. മൂന്നുതവണ ഇന്ത്യയിലെ ഏറ്റവും മികച്ച ഫുട്ബോളറായി തിരഞ്ഞെടുക്കപ്പെട്ട ഐ.എം. വിജയൻ തന്റെ വിദ്യാർത്ഥി ജീവിതം തുടങ്ങിയത് സി.എം.എസിലായിരുന്നു. പിതാവിന്റെ മരണത്തോടെ സാമ്പത്തിക പ്രശ്നങ്ങൾകൊണ്ട് വീർപ്പുമുട്ടിയപ്പോൾ കഴിയാവുന്ന സഹായങ്ങൾ എല്ലാം നൽകി വിജയന് വിജയപാത യൊരുക്കിയത് സി.എം.എസായിരുന്നു. കാൽപ്പന്തുകളിൽ ഇന്ദ്രജാലം കാഴ്ചവയ്ക്കുന്ന വിജയൻ അർജ്ജുന അവാർഡ് ജേതാവ് കൂടിയാണ്. സി.എം.എസിന്റെ വീരസന്താനമായ ഐ.എം. വിജയനോടുള്ള ബഹുമാന സൂചകമായി കേന്ദ്ര സർക്കാർ അദ്ദേഹത്തെ കേന്ദ്രസർക്കാരിന്റെ സ്പോർട്സ് ഉപദേശകസമിതിയിലേക്ക് തിരഞ്ഞെടുത്തിരിക്കുകയാണ്. നിരവധി അന്തർദേശീയ മത്സരങ്ങളിൽ ഇന്ത്യൻ ജെഴ്സിയണിയുകയും ടീമിന്റെ നായകത്വം വഹിക്കുകയും ചെയ്തിട്ടുണ്ട് അദ്ദേഹം.

ചെസ് മത്സരങ്ങളിൽ നിരവധി അന്തർദേശീയ ബഹുമതികൾ നേടിയ ഒളിമ്പ്യൻ എൻ.ആർ. അനിൽകുമാർ സി.എം.എസിലെ പൂർവ്വ വിദ്യാർത്ഥിയായിരുന്നു. കേരള വർമ്മ കോളേജിലെ ഇംഗ്ലീഷ് വിഭാഗം മേധാവിയായിരുന്ന അദ്ദേഹം വിരമിക്കുകയും മുഴുവൻ സമയചെസ് പരിശീലകനായി തുടരുകയും ചെയ്യുന്നു. ബാസ്കറ്റ് ബോൾ രംഗത്തെ പ്രശസ്തതാരമായിരുന്ന ജയശങ്കർ മേനോനും സി.എം.എസിലെ വിദ്യാർത്ഥിയായിരുന്നു. കേരളത്തിലെ പരമോന്നത ചലച്ചിത്ര പുരസ്കാരമായ ജെ.സി. ഡാനിയൽ അവാർഡ് ജേതാവായ പി. രാമദാസ് സി.എം.എസ് ഹെൽത്ത് വിദ്യാർത്ഥിയായിരിക്കുമ്പോഴാണ് മലയാള സിനിമയിലെ ആദ്യത്തെ നിയോ റിയലിസ്റ്റിക് ചിത്രമായ "ന്യൂസ് പേപ്പർ ബോയ്" സംവിധാനം ചെയ്തത്. പ്രശസ്ത സിനിമാ നടനായിരുന്ന സുകുമാരൻ, ഇപ്പോൾ സിനിമാദിനയരംഗത്ത് തിളങ്ങിക്കൊണ്ടിരിക്കുന്ന സുനിൽ സുഗത, സാദിഖ് എന്നിവരും സി.എം.എസിന്റെ സംഭാവനകളാണ്.

ബഹുഭാഷാ പണ്ഡിതനും എഞ്ചിനീയറുമായ ഹബീബ്ഖാൻ എന്ന പൂർവ്വ വിദ്യാർത്ഥി ഇപ്പോൾ ഇറങ്ങിക്കൊണ്ടിരിക്കുന്ന ധാരാളം സിനിമകളിൽ തന്റെ സാന്നിദ്ധ്യം അറിയിച്ചുകൊണ്ടിരിക്കുന്നു. ഉത്താനശീലൻ എന്ന സിനിമ സീരിയൽ സംവിധായകനും പ്രശസ്തിയിലേക്കുയർന്നുകൊണ്ടിരിക്കുന്ന രവിചന്ദ്രൻ എന്ന

മലയാളഗ്രഹകനും സി.എം.എസിന്റെ സന്താനങ്ങളാണ്. ഭാരത് സ്കൗട്ട്സ് ആന്റ് ഗൈഡ്സിന്റെ പരമോന്നത ബഹുമതിയായ സിൽവർ എലിഫെന്റ് പുരസ്കാരം നേടിയ കാർഷിക സർവ്വകലാശാല ഡയറക്ടറും ഭാരത് സ്കൗട്ട്സ് ആന്റ് ഗൈഡ്സിന്റെ സ്റ്റേറ്റ് കമ്മീഷണറുമായ പ്രൊഫ. ഇ.യു. രാജൻ സി.എം.എസ് സ്കൂളിലെ പൂർവ്വ വിദ്യാർത്ഥിയാണ്. തൃശൂരിൽ നിന്ന് ഇത്തരത്തിലുള്ള അവാർഡ് നേടുന്ന ആദ്യ വ്യക്തിയാണ്. 2007ൽ രാഷ്ട്രപതി എ.പി.ജെ. അബ്ദുൾകലാമിൽ നിന്ന് സിൽവർ അവാർഡ് പുരസ്കാരം നേടിയ ഇദ്ദേഹം 2008 ലെ മികച്ച സ്കൗട്ട് അധ്യാപകനുള്ള സ്റ്റേറ്റ് അവാർഡ് നേടി.

മലയാളത്തിലെ പ്രമുഖ സാഹിത്യകാരനും ഭരണകർത്താവുമായിരുന്ന പുത്തേഴത്ത് രാമൻമേനോൻ, സ്വാതന്ത്ര്യസമരസേനാനിയും എഴുത്തുകാരനുമായിരുന്ന മുത്തേടത്ത് നാരായണമേനോൻ തുടങ്ങിയവർ സി.എം.എസിന്റെ അഭിമാനതാരങ്ങളാണ്. മദിരാശി സർവ്വകലാശാലയിലെ വൈസ് ചാൻസലറായിരുന്ന സർ. കെ. രാവുണ്ണിമേനോൻ, സുഭാഷ് ചന്ദ്രബോസിന്റെ സ്വതന്ത്ര ഇന്ത്യാ ഗവൺമെന്റിൽ ധനമന്ത്രിയും പിന്നീട് സ്വതന്ത്ര ഇന്ത്യയുടെ ചൈനയിലെയും ഫ്രാൻസിലെയും അംബാസിഡറായിരുന്ന നെടിയം വീട്ടിൽ രാഘവൻ, ബർമ്മ വിദ്യാഭ്യാസ വകുപ്പിലെ പ്രധാനിയായിരുന്ന ഇംഗ്ലീഷ് പ്രൊഫസർ ഡോ. പി.ജെ. ഗോപാല കൃഷ്ണൻ, ഇന്ത്യൻ സിവിൽ സർവ്വീസിൽ അംഗങ്ങളായിരുന്ന കെ.ഡ ബ്ലിയു പരമേശ്വരമാരാർ, തമിഴ്നാട് ചീഫ് സെക്രട്ടറിയായി വിരമിച്ച കെ. ചന്ദ്രചൂഡൻ, എം. പത്മനാഭൻ ഐ.എ.എസ്. കെ. ഗോപിനാഥൻ ഐ.എഫ്.എസ്. (യുഎൻ.ഒ. യിൽ കുറെക്കാലം ഇന്ത്യയുടെ സ്ഥിരം പ്രതിനിധിയായിരുന്നു) കേരളത്തിലെ സി. ബി.ഐ., എസ്.പി. ആയിരുന്നു. ഇപ്പോൾ ഉത്തരാഖണ്ഡിൽ ജില്ലാ പോലീസ് സൂപ്രണ്ടുമായ വി.കെ. കൃഷ്ണകുമാർ ഐ.പി.എസ്. തുടങ്ങി പ്രഗത്ഭരുടെ ഒരു നിരണിരതന്നെയുണ്ട്. ഭാരതീയ വിദ്യാഭവന്റെ അഖിലേന്ത്യാ സെക്രട്ടറിയായിരുന്ന എസ്. രാമകൃഷ്ണൻ ഈ വിദ്യാലയത്തിലെ പൂർവ്വ വിദ്യാർത്ഥിയായിരുന്നു. ഭാരത സർക്കാരിന്റെ പത്മഭൂഷൻ പുരസ്കാരവും അദ്ദേഹത്തിനു ലഭിച്ചിട്ടുണ്ട്. "പാടും പാതിരി" എന്ന നിലയിൽ സംഗീതരംഗത്ത് പ്രശസ്തനായ ഫാദർ പോൾ പൂവ്വതങ്കൽ സംഗീതത്തിൽ ഡോക്ടറേറ്റ് നേടിയ അപൂർവ്വ പ്രതിഭയാണ്. 75-ാം വയസ്സിൽ ഗണിതശാസ്ത്രത്തിൽ മാസ്റ്റർ ബിരുദം നേടി ചരിത്രം കുറിച്ച റിട്ടയേർഡ് അസിസ്റ്റന്റ് ഇൻകം ടാക്സ് കമ്മീഷണർ ശ്രീ. ടി.ബി. സ്വാമിനാഥൻ തുടങ്ങിയവരും ഈ വിദ്യാലയത്തിൽ നിന്ന് പഠിച്ചിറങ്ങിയവരാണ്. കുടാതെ പ്രശസ്തരായ ഡോക്ടർമാർ, എഞ്ചിനീയർമാർ,

പ്രൊഫസർമാർ, ഭരണാധിപന്മാർ, ശാസ്ത്രാകരന്മാർ തുടങ്ങി ജീവിതത്തിന്റെ നാനാതരങ്ങളിലും തങ്ങളുടേതായ വ്യക്തിമുദ്രപതിപ്പിച്ച പതിനായിരങ്ങളുടെ കളിത്തൊട്ടിലായിരുന്നു സി.എം.എസ്.ഹൈസ്കൂൾ, തൃശൂർ. നൂറ്റിമുപ്പത്തിമൂന്ന് വർഷമായി നിലനിൽക്കുന്ന ഈ വിദ്യാലയത്തിന്റെ പ്രശസ്തരായ പൂർവ്വ വിദ്യാർത്ഥികളെക്കുറിച്ചുള്ള അറിവ് പരിമിതമാണ്. ഈ പട്ടികയിലേക്കുൾപ്പെടുത്താവുന്ന പ്രശസ്തരായ പൂർവ്വ വിദ്യാർത്ഥികളെക്കുറിച്ചറിയുന്ന സഹൃദയരായ വായനക്കാർ അവരെക്കുറിച്ചുള്ള വിശദാംശങ്ങൾ സി.എം.എസ്.ഹൈസ്കൂളിന്റെ വെബ്സൈറ്റായ www.cmsschool.in ലേക്ക് അയച്ചുതരണമെന്ന് വിനീതമായി അപേക്ഷിക്കുന്നു. അങ്ങനെ അപൂർണ്ണമായ ഈ പട്ടിക പൂർണ്ണതയിലേത്തിക്കാൻ സജ്ജനങ്ങളായ പൂർവ്വ വിദ്യാർത്ഥികളും, പൂർവ്വാധ്യാപകർ, അന്യധ്യാപകർ അദ്ധ്യയകാംക്ഷികൾ തുടങ്ങിയവരുടെ സഹകരണം പ്രതീക്ഷിച്ചുകൊണ്ട് ഉപസംഹരിക്കട്ടെ.

സി.പി. ഗോപിനാഥൻ

എച്ച്.എസ്.എ
സി.എം.എസ്.എ.എച്ച്.എസ്സ്.എസ്സ്
തൃശൂർ

കടപ്പാട്

1. വി. ഒ. സഖറിയ പണിക്കർ, മുൻ ഹെഡ്മാസ്റ്റർ, മാനേജർ, സി.എം.എസ്.എ.എച്ച്.എസ്സ്.എസ്സ്, തൃശൂർ
2. ജോൺ തോമസ് മാനേജർ, സി.എം.എസ്.എ.എച്ച്.എസ്സ്.എസ്സ്, തൃശൂർ
3. സി. അച്യുതമേനോൻ സി.എം.എസിലെ പൂർവ്വ വിദ്യാർത്ഥി, മുൻ മുഖ്യമന്ത്രി "എന്റെ ബാല്യകാലസ്മരണകൾ" എന്ന പുസ്തകത്തിന്റെ കർത്താവ്

TIME LINE - CMS

1816	ചർച്ച് മിഷൻ സൊസൈറ്റി സമൂഹം കേരളത്തിൽ.
1836	സി.എം.എസ്. പ്രവർത്തനം തൃശൂർ ജില്ലയിൽ.
1845	തൃശൂർ മിഷൻ ക്യാർട്ടേഴ്സിൽ പ്രൈമറി സ്കൂൾ.
1883	സി.എം.എസ്. ഇംഗ്ലീഷ് മീഡിയം സ്കൂൾ തൃശൂർ.
1889	സി.എം.എസ്. ഹൈസ്കൂളായി ഉയർത്തി.
1890	ആദ്യബാച്ച് മെട്രിക്കുലേഷൻ പരീക്ഷക്കിരിക്കുന്നു.
1892	ഓലമേത്ത സ്കൂൾ അന്തികിരയാകുന്നു.
1894	വീണ്ടും അഗ്നിബാധ, വൻനഷ്ടം.
1900	പ്രൈമറി ക്ലാസ്സുകൾ എം.ജി. റോഡിനടുത്തേക്ക് മാറ്റി.
1917	സി.എം.എസ്. ഹൈസ്കൂളിന് ഹോസ്റ്റൽ സൗകര്യമായി.
1933	സുവർണ്ണ ജൂബിലി ആഘോഷിച്ചു.
1960	പടിഞ്ഞാറെ ഹാൾ പണിതുയർത്തി.
1983	ശതാബ്ദി ആഘോഷിക്കുന്നു, ശതാബ്ദി ഹാളിന്റെ നിർമ്മാണം.
2000	ഹയർസെക്കന്ററി അനുവദിച്ചു കിട്ടുന്നു.
2013	അഡ്വ. സി.കെ. മേനോൻ ബ്ലോക്കിന്റെ നിർമ്മാണം.

